

2 НАДЗЁННАЕ 29 верасня 2018 г. ЗВЯЗДА СІЛА — У АДЗІНСТВЕ

(Заканчэнне. Пачатак на 1-й стар.)

На думку Прэзідэнта, зараз у членаў СНД адсутнічае агульнае бачанне і генеральны план развіцця Садружнасці, практычная стратэгія па інтэграцыі эканомік краін-удзельніц не створана. Ён нагадаў, што ў рамках адаптацыі Садружнасці да сучасных рэалій прыступілі да рэвізіі Канцэпцыі далейшага развіцця СНД. Кіраўнік беларускай дзяржавы прапанаваў даручыць урадам абнавіць у гэтым дакуменце эканамічны блок, паколькі ён можа стаць ідэалагічнай асновай для больш поўнага выкарыстання навукова-вытворчага і інвестыцыйнага патэнцыялу.

Акрамя таго, Аляксандр Лукашэнка выказаў меркаванне, што ўзаемадзеянне ў фармаце СНД павінна быць сінхранізавана з інтэграцыйнымі працэсамі ў Вялікай Еўразіі, асабліва ў рамках Шанхайскай арганізацыі супрацоўніцтва, а таксама з Еўразійскім эканамічным саюзам. Паводле яго слоў, варта вызначыць напрамкі для спалучэння магчымасцяў нашых краін з буйнымі міжнароднымі праектамі, у першую чаргу з эканамічным поясам Шайковага шляху.

Яшчэ беларускі лідар прапанаваў даручыць выкананню сакратару СНД Сяргею Лебедзеву і старшыні

Калегіі Еўразійскай эканамічнай камісіі Тыграну Саркісяну актывізаваць падрыхтоўку да падпісання абноўленага мемарандума аб паглыбленні ўзаемадзеяння паміж ЕЭК і Выканкамам СНД.

Дарэчы, падчас пасяджэння Савета кіраўнікоў дзяржаў СНД Аляксандр Лукашэнка запрасіў замежных лідараў наведаць II Еўрапейскія гульні, якія пройдуць у Мінску з 21 па 30 чэрвеня 2019 года.

Таксама на палях саміту кіраўнік беларускай дзяржавы правёў шэраг двухбаковых сустрэч з замежнымі лідарамі. У аб'ектывы камер трапіла сустрэча з Прэзідэнтам Малдовы Ігарам Дадонам. Абмеркавалі стан гандлёва-эканамічнага супрацоўніцтва, рэалізацыю ранейшых дамоўленасцяў і перспектывыя напрамкі для развіцця ўзаемадзеяння.

Па выніках Аляксандр Лукашэнка каратка пагутарыў з прадстаўнікамі расійскага тэлебачання і распавёў, што пытанне бяспекі было цэнтральнае на пасяджэнні Савета кіраўнікоў дзяржаў СНД, асабіста гэты аспект Прэзідэнт абмеркаваў з Уладзімірам Пуціным. Ён дадаў, што ў сферы бяспекі ўплываюць і іншыя фактары, у тым ліку ваенныя.

Паводле БелТА.

ЭКАНОМІКА, БЯСПЕКА І РАЗВІЦЦЁ

На тры гэтыя пастулаты зрабіў акцэнт міністр замежных спраў Беларусі Уладзімір МАКЕЙ на пасяджэнні Савета міністраў замежных спраў СНД у Душанбэ.

Кіраўнік знешнепалітычнага ведамства Беларусі нагадаў, што два гады таму на ўзроўні кіраўнікоў дзяржаў было прынята важнае для далейшага развіцця Садружнасці рашэнне аб яе адаптацыі да сучасных рэалій. На яго думку, сёння можна з задавальненнем канстатаваць, што фактычна ўсе пастаўленыя задачы выкананы альбо знаходзяцца ў актыўнай стадыі завяршэння.

Адной з ключавых тэм з'яўляецца работа над актуалізацыяй канцэпцыі далейшага развіцця СНД, дадаў ён. Паводле слоў Уладзіміра Макея, гэта асноватворны дакумент, рэфармаванне арганізацыі распачата. «Безумоўным прыярытэтам Беларусі ў далейшым развіцці інтэграцыі застаецца эканоміка пры разуменні важнасці супрацоўніцтва і па іншых

напрамках», — падкрэсліў міністр замежных спраў Беларусі.

Па тэме бяспекі кіраўнік знешнепалітычнага ведамства Беларусі зазначыў наступнае: гэтыя пытанні актуальныя для многіх краін, і гэта праблема, ад якіх не сысці. «Не толькі на поўдні прасторы СНД, але і на заходніх межах адбываецца назапашванне ваеннага патэнцыялу. Некаторыя краіны, якія мяжуюць непасрэдна з Беларуссю, прапануюць нават велізарныя грошы за тое, каб іх заакіяўнілі саюзнікі размяшчалі свае ваенныя базы. Вядома ж, мы ўсё гэта павінны ўлічваць у нашай палітыцы і прымаць меры адэкватнага рэагавання», — сказаў Уладзімір Макей.

Таксама міністр замежных спраў распавёў аб будучых прадстаўнічых міжнародных канферэнцыях у сталіцы Беларусі, якія звязаны з тэматыкай бяспекі.

Ён дадаў, што парадак дня арганізацыі павінен быць больш спалучаны з парадкамі дня розных міжнародных структур, якія займаюцца

рашэннем актуальных праблем і выклікаў.

Так, сустрэчу асноўнай групы Мюнхенскай канферэнцыі па бяспецы ў канцы кастрычніка — пачатку лістапада ў Мінску наведваюць прадстаўнікі краін, якія маюць уласны пункт гледжання, які адрозніваецца ад іншых. Аднак, дадаў Уладзімір Макей, задача заключаецца ў тым, каб даводзіць свой пункт гледжання, не баяцца падобнага роду дыскусій.

Дарэчы, СМЗС праходзіла на фоне работы сесіі Генасамблеі ААН, дзе адной з ключавых тэм было садзейнічанне паступальнаму эканамічнаму росту і ўстойліваму развіццю. Міністр выказаў упэўненасць у тым, што нашым краінам пад сілу прадэманстравець рэальнае партнёрства ў справе выканання Парадку дня — 2030 і дасягнення Мэт устойлівага развіцця. Яшчэ ён прапанаваў падумаць, як выкарыстоўваць фармат СНД для садзейнічання глабальным намаганням у галіне ўстойлівага развіцця.

Паводле БелТА.

■ Фінансавая аналітыка

Рызыкі для долара. Палітычнага характару

Гульня ў «імпічмент» наўрад ці пойдзе «вечна зялёнаму» на карысць

Па выніках чарговага пасяджэння Федэральная рэзервовая сістэма (ФРС) ЗША абвясціла аб павышэнні ключавой стаўкі з 2 % да 2,25 %. Акрамя таго, ФРС агучыла вельмі пазітыўны прагноз у частцы эканамічнага росту, беспрацоўя і інфляцыі. Гэта ўжо трэцяе павышэнне ключавой стаўкі ў гэтым годзе, і рынкі чакаюць, што ў снежні адбудзецца яшчэ адно, чацвёртае, лагічна разважае фінансавы аналітык Жанна КУЛАКОВА.

Той факт, што рэальнасць можа стаць лепшая за прагноз, ужо шмат месяцаў аказвае долару падтрымку. Аднак цяперашняе павышэнне не стала для інвестараў сюрпрызам, фактычна яно ўжо было ўлічана ў бягучым курсе долара, таму на навіны амерыканскай валюты адрэагавала сціплым умацаваннем на 0,5 %.

Разам з тым для долара ёсць і рызыкі, галоўным чынам палітычнага характару. У пачатку лістапада ў ЗША пройдуць так званыя прамежкавыя выбары, падчас якіх будзе цалкам пераабірацца ніжняя палата Кангрэса, 35 сенатараў, некалькі дзясяткаў губернатараў і іншыя чыноўнікі. Галоўная інтрыга: ці застануцца пры ўладзе рэспубліканцы або іх зменіць дэмакраты? У другім выпадку, верагодна, тая партыя будзе гуляць супраць дзеючага прэзідэнта, і ў СМІ зноў можа замаячыць слова «імпічмент». Наўрад ці гэта пойдзе долару на карысць.

Акрамя таго, сам прэзідэнт Трамп з'яўляецца прыхільнікам слабай нацыянальнай валюты і актыўна выкарыстоўвае вербальныя інтэрвенцыі, накіраваныя супраць яе росту. Напрыклад, публічна выказвае незадаволенасць палітыкай рэзервай сістэмы і моцным доларам. Нярэдка рынкі рэагуюць на такія заявы распродажам долара, і амерыканская валюта слабее.

Таксама трэба памятаць пра палітычнае супрацьстаянне паміж ЗША і шэрагам іншых дзяржаў, у прыватнасці Кітаем. КНР з'яўляецца найбуйнейшым трымальнікам амерыканскіх дзяржаўных аблігацый, а аперацыі з гэтымі паперамі могуць быць інструментам уплыву на курс амерыканскай валюты. Так, маштабны распродаж такіх аблігацый можа справакаваць падзенне «баксаў».

З улікам усіх фактараў перспектывы долара цяжка ахаарактарызаваць як адназначна добрыя, нягледзячы на тое, што павышаюцца працэнтныя стаўкі.

Сяргей КУРКАЧ

У ІНТАРЭСАХ ПАЖЫЛЫХ ЛЮДЗЕЙ

(Заканчэнне. Пачатак на 1-й стар.)

Як раскажаў журналістам **намеснік міністра працы і сацыяльнай абароны Аляксандр РУМАК**, па апошніх даных, 90,1 % непрацаздольных пажылых беларусаў атрымліваюць сацыяльныя паслугі дома. Сацыяльныя работнікі абслугоўваюць дома 30,5 % пажылых людзей ва ўзросце да 75 гадоў, 24,8 % — ад 75 да 80 гадоў і амаль палову — 44,7 % ва ўзросце 80 гадоў і старэй. З іх 26 % — адзінокія грамадзяне.

Аказанне сацыяльных паслуг, паводле слоў Аляксандра Румака, дыферэнцыравана. Бясплатна іх атрымліваюць адзінокія малазабяспечаныя грамадзяне, чый памер пенсіі меншы за бюджэт пражытачнага мінімуму, — гэта каля 2 % ад агульнай колькасці пажылых людзей, якія атрымліваюць сацыяльныя паслугі дома. Пажылыя людзі, якія маюць даход ад 1 да 2 бюджэтаў, аплачваюць каля 60 % ад кошту сацпаслуг. Тым пажылым, якія маюць дзяцей працаздольнага ўзросту, што абавязаны ўтрымліваць бацькоў па законе, сацыяльныя паслугі дома аказваюцца на ўмовах поўнай аплаты.

Намеснік міністра працы і сацыяльнай абароны асабліва адзначае той факт, што ў нашай краіне пашыраецца кола сацыяльных паслуг, якія дазваляюць чалавеку даўжэй жыць у звыклых хатніх умовах. Калі раней адкрывалі аддзяленні дзённага знаходжання, дзе людзі маглі займацца клубнай і гурткавай дзейнасцю, то цяпер такія аддзяленні прызначаныя і для аказання дапамогі сем'ям у доглядзе пажылых.

* * *

У Беларусі створана 13 замяшчальных сем'яў для пажылых людзей. У лідарах — Мінская вобласць, дзе з'явілася сем такіх сем'яў. Замяшчальная сям'я — гэта арганізацыя сацыяльнага абслугоўвання пажылых людзей ва ўмовах іх сумеснага пражывання з тымі, хто гатовы ўзяць на сябе клопат аб прадстаўніках старэйшага пакалення. «Часцей за ўсё пажылых бяруць у іншыя сем'і дарослыя людзі, якія выгадвалі сваіх дзяцей, каб разам жыць і весці агульную гаспадарку», — заявіў Аляксандр Румак. Ён адзначыў, што калі пажылому чалавеку неабходны пастаянны догляд, то ў такіх выпадках замяшчальнай сям'і можа быць прызначана выплата.

* * *

У Беларусі плануецца распрацаваць Нацыянальную стратэгію ў інтарэсах пажылых людзей. Па словах Аляксандра Румака, НДІ працы Мінпрацы і сацабароны прыступіць да распрацоўкі гэтага дакумента ў 2019 годзе. Стратэгія павінна будзе прадугледжваць меры па рэалізацыі патэнцыялу пажылых людзей, задавальнення іх патрэб у розных сферах жыцця.

Святлана БУСЬКО.

ШТО Ё СВЕЦЕ РОБІЦЦА

Мінфін Грэцыі адмяніў абмежаванні на зняцце наяўных



Яны былі ўведзены ў 2015 годзе, перадае ТАСС. З 1 кастрычніка дазваляецца без абмежаванняў зняцце наяўных сродкаў у краіне. Акрамя таго, грэкам дазваляецца зняцце сродкаў са сваіх рахункаў у фінансавых установах за мяжой на суму да 5 тысяч еўра ў месяц. З 3 тысяч да 10 тысяч еўра павялічваецца сума, дазволена для вывазу за мяжу. Абмежаванні на рух капіталу былі ўведзены тры гады таму ў сувязі з вострым фінансавым крызісам і панікай насельніцтва, якое пачало масава здымаць грошы з рахункаў. З тых часоў урад неаднаразова павышаў месячны ліміт на зняцце наяўных грашовых сродкаў з рахункаў у грэчаскіх банках. Апошнім часам жыхарам дазвалялася здымаць па 5 тысяч еўра ў месяц, але ўрад палічыў, што такое абмежаванне ўжо бессэнсоўнае, паколькі перавышае патрэбы большасці грамадзян у атрыманні наяўных на працягу месяца.

Ілона Маска абвінавачваюць у махлярстве

Камісія па каштоўных паперах і біржах ЗША звярнулася ў федэральны акруговы суд Манхэтэна з абвінавачваннямі супраць заснавальніка кампаніі Tesla Ілона Маска. Мільярдэра абвінавачваюць у махлярстве ў сувязі з яго твітамі аб магчымасці выкупіць ак-



цыі Tesla, зрабіўшы тым самым кампанію непублічнай. Па звестках рэгулятара, на самай справе заснавальнік кампаніі не абмяркоўваў і не пацвярджаў умовы продажу, тым самым прычыніўшы шкоду інвестарам. Ілон Маск назваў іск неабгрунтаваным і заявіў, што дзеянні камісіі «глыбока расчаравалі» яго. Як вядома, 7 жніўня Маск напісаў у сваім «Твітэры», што збіраецца выкупіць Tesla па цане 420 долараў за акцыю, дадаўшы пры гэтым, што «фінансаванне забяспечана». Праз 17 дзён ад гэтых планаў ён адмовіўся.

У Мікранезіі пасажырскі самалёт упаў у ваду

У Мікранезіі Boeing 737, на борце якога знаходзіліся 36 пасажыраў, здзейсніў аварыйную пасадку на ваду. Пра гэта паведаміла мясцовая газета Pacific Daily News са спасылкай на кіраўніцтва аэрапорта. Пасажырскі самалёт ляцеў рэйсам з Папуа — Новай Гвінеі на астравы Трук. Паведамляецца, што Boeing паспрабаваў сесці, але зваліўся ў ваду прыкладна за 150 метраў ад узлётна-пасадкавай паласы. Кіраўнік аэрапорта мікранезійскага штата Трук Джымі Эмлія заявіў, што ўсе 36 пасажыраў і 11 членаў экіпажа прайшлі агляд у дактароў, аднак сур'ёзных траўмаў не выяўлена.

